



Lundin valdi norskt

Jan Müller

04.04.2014 - 15:05

Oljan.fo

Í Lundin Norway iðra tey seg ikki um, at tey gjørdu av at brúka norskar ídnaðarfyrítøkur burturav sum veitarar til útbyggingina á Edvard Grieg-leiðini.

Kværner Verdal fekk arbeiðið at gera stálstellið til Edvard Grieg.-pallin, og fyrradagin varð pallurin so navngivin. Í hesum sambandi søgdu bæði feløgini, at arbeiðið hevur gingið sera væl, tað var liðugt til ta ásettu tíðina við teirri røttu góðskuni og til tann rætta prís.

Aibel-stjórin, Trond Sel, hevur sagt, at norski ídnaðurin kann vera lutvíst kappingarførur, men at tað er ov dýrt at gera alt arbeiðið í Noregi. Stjórin í Lundin, Torstein Sanness, sigur hinvegin, at higartil hava tey bara góðar royndir við verkætlanini.

Lundin valdi at halda seg til norskar veitarar, eftir at felagið hevði kannað móguleikarnar bæði í Evropa og Asia. Sanness sigur við Aftenposten, at skipasmiðjurnar í Fjareystri eru bíligari, men at arbeiðið verður ikki gjørt líka væl har, og so kunnu tær hava ilt við at halda tíðina. Harafturat kemur, at tilboðsveitarar har eysturi hava trupulleikar við at lúka krøvini í Norsok-reglunum.

-Vit eru vitandi um, at onnur feløg hava havt meiri enn 100 fólk til at hava eftirlit við byggingini. Hetta hava vit ikki fólk til, og so kostar tað nógvar pengar, sigur Lundin-stjórin.

Gera tað sama aftur

Avgerðin hjá Lundin Norway at halda seg til norskar veitarar gjørði, at fleiri veitingarfyrirtekur fingu væl upp í bíleggingarbókina. Og kanska dryppar aftur á deknin seinni, tí sambært Torstein Sanness er tað ikki óhugsandi, at Lundin eisini fer at halda seg til norskar veitarar, tá Johan Sverdrup-leiðin skal byggjast út einaferð.

-Edvard Grieg er ein roynd, og tað er eingin orsök til at broyta nakað, sum gongur væl, sigur Lundin-stjórin.

Eisini hjá Kværner Verdal eru tey væl nøgd við samstarvið við Lundin Norway.

-Vit hava lagt nógva orku í ábøtur, eftir at vit mistu fleiri sátmálar, sigur stjórin, Sverre Myklebust. Hann sigur, at tey valdu at gera tað mesta av arbeiðinum niðri á sløttum og ikki í hæddini, og at hetta hevur gjørt arbeiðið skjótari og bíligari og harvið kappingarførið betri